

18.12.2014

Pastoral letter No/GR/ 22/ 2014

ஆயர் கடிதம்

தக்கலை மறைமாவட்ட ஆயர்,

குருக்களுக்கும் இருபால் துறவியருக்கும்,

பொதுநிலையினருக்கும் எழுதுவது.

குழந்தை இயேசுவின் வருகைக்காய்க் காத்திருக்கும் இந்நாட்கள் ஆசீர்வதிக்கப்பட்ட நாட்களாக அமைய வாழ்த்துகிறேன்.

ஆண்டவருக்குப் புதியதொரு பாடல் பாடுங்கள்,
உலகெங்கும் வாழ்வோரே, ஆண்டவரை போற்றிப்பாடுங்கள்;
ஆண்டவரைப் போற்றிப் பாடுங்கள்;
அவர் பெயரை வாழ்த்துங்கள்;
அவர் தரும் மீட்பை நாள்நாறும் அறிவியுங்கள்.
பிற இனத்தாருக்கு அவரது மாட்சியை எடுத்துரையுங்கள்,
அனைத்து மக்களினங்களுக்கும்
அவர்தம் வியத்தகு செயல்களை அறிவியுங்கள் (திபா 96: 1-3).

குழந்தை இயேசு பிறந்த இரவு வேளையில் விண்ணகத் தூதர் பேரணி, “உன்னதங்களில் கடவுளுக்கு மாட்சி உரித்தாகுக! உலகில் அவருக்கு உகந்தோருக்கு அமைதி உண்டாகுக” (லூக் 2: 14) என்று புகழ்ந்தது. இது, ஆண்டவர் தரும் மீட்பு மனிதரை வந்தடைந்ததன் பேருவகை.

நாம், ஆண்டவரைப் போற்றிப் புகழ்வோம்! ஏனெனில், அவர் தம் மக்களை கண்ணோக்கி மீட்பதற்காக வந்துள்ளார். அவரே நம் மீட்பு; நாம் அக்களிப்போம், அகமகிழ்வோம்!

ஆண்டவர் தரும் மீட்பே நமது நம்பிக்கை, ஆண்டவர் தரும் மீட்பின் வருகையை ஒருவர் உள்ளார உணரும் போது, “ஆண்டவரே உம் அடியான் என்னை இப்போது அமைதியுடன் போகச் செய்கிறீர்” (லூக் 2: 29) என்று சிமியோனிடன் அவரால் கூற இயலும்.

நாம் அன்போடும் மகிழ்ச்சியோடும், நம்பிக்கையோடும் ஒருவருக்கொருவர் பகிர்ந்து கொள்ளும் கிறிஸ்துமஸ் வாழ்த்துக்குள் ஆழமான அர்த்தங்கள் அடங்கியுள்ளன. இது வெறுமனே ஒரு வாழ்த்துச் சொல் அல்ல, மாறாக, அன்று வானதூதர்கள் அறிவித்ததை இன்றைய தினம் நாம் பிறருக்கும் உலகிற்கும் அறிவிக்கிறோம்.

1. முதலாவதாக, இன்றைய உலகில் நம்பிக்கையின் தூதர்களாக மாற நாம் அழைக்கப்படுகிறோம். நம்பிக்கை இழந்து, மனம் உடைந்து போயிருப்போர் இன்றைய உலகில் ஏராளம். இலட்சியம் இன்றி, தற்காலிக இன்பங்களைத் தேடும் ஒன்றாக வாழ்க்கை பல வேளைகளில் பார்க்கப்படுகிறது. வாழ்வைத் தாங்கி நிறுத்தும் வாழ்வின் அடிப்படைகள் ஆழமற்றனவாய் மாறிவிடுகின்றன. நிரந்தரமற்றவை நிரந்தரமானவைகளாக பார்க்கப்பட்டு அவற்றையே சார்ந்து வாழ்வது இன்று சாதாரணமாகிவிட்டது. உடனடித் தீர்வுகளும், சந்தர்ப்பவாத ஒத்துப்போகதலும் இன்று வாழ்வின்

அம்சமாகிவிட்டது. ஆனால், பரிதாபம்! கடவுளை தேடுவதற்காக படைக்கப்பட்ட இதயம் கண்விழித்துப் பார்க்கும் போது, இருள்படர்ந்த பாதையில், திராணியற்று, வாழ்க்கை பாதைமாறிப் பயணம் செய்கிறது என்பதை உணர்கிறது. இங்கே வாழ்க்கை கதிகலங்கி நிற்கிறது.

2. நம்பிக்கை பிறந்துள்ளது என்பதை கிறிஸ்தவ நமக்கு உணர்த்துகிறது. கிறிஸ்துவால் பாதைகள் செம்மையாக்கப்பட்டுள்ளன. முன்செல்ல வேண்டிய பாதை ஆயத்தமாய் உள்ளது. வருங்காலத்தைக் குறித்த கலக்கங்கள் இனி தடைகளாகாது. “அஞ்சாதீர்கள்” என்பதே இடையர்களுக்கு வான தூதர்கள் கொடுத்த செய்தி (லூக் 2: 10). ஆண்டவர் தம் வாக்குறுதிகளில் நம்பிக்கைக்குரியவர். அச்சம் களைந்து நம்பிக்கையோடு வாழும் ஒரு காலத்திற்கு நம்மை அவர் அழைத்துச் செல்கிறார். நம்பிக்கை இழக்காதவரே கிறிஸ்தவர். கில்பர்ட் பீங்கன், “பிறமனிதர்கள் நம்பிக்கையற்ற முடிவை எதிர்நோக்கும் போது, கிறிஸ்தவரோ, முடிவற்ற நம்பிக்கையைக் கண்டு அகமகிழ்கிறார்” என்று கூறுகிறார்.

நம்பிக்கை உடையவர் பாதை தவறுவதில்லை. நம்பிக்கையின் இந்நற்செய்தியை நாம் அனைவருக்கும் பறைசாற்ற வேண்டும், அது அனைவரையும் சென்றடையவும் வேண்டும். இன்றைய உலகில், நமது நடவடிக்கைகள், நாம் மேற்கொள்ளும் கிறிஸ்தவ வாழ்வு ஆகியவற்றின் வாயிலாக நம்பிக்கையின் நற்செய்தியை நாம் பறைசாற்றிய வேண்டிய பொறுப்பு உள்ளது.

3. இரண்டாவதாக, இன்றைய உலகில் அமைதியின் தூதர்களாக மாற நாம் அழைக்கப்படுகிறோம். உலக நாடுகள் பாதுகாப்பு கலன்களை நாள்தோறும் பெருக்கிக் கொண்டிருக்கின்றன. அமைதியை பாதுகாக்க நமக்கு இன்று அமைதிப் ‘படை’ தேவைப்படுகிறது. இவை ஒன்றும் நமக்கு புதிதல்ல. அமைதி, நீதி ஆகியவற்றின் அடிப்படைகள் மறக்கப்படும் சூழல் இன்று உலகளாவ காணப்படுகிறது. கிறிஸ்து பிறப்பானது, திருமண ஒப்பந்தமான இருவரிடமிருந்தே தொடங்குகிறது. யோசேப்பு ‘நேர்மை’யாளராக இருந்தார். சக மனிதர்களோடும் கடவுளோடும் இணங்கி வாழ்ந்தார் என்பதையே ‘நேர்மையாளர்’ என்னும் வார்த்தை இங்கே குறிக்கிறது. மரியாவோடும் இணக்கத்திலேயே யோசேப்பு வாழ்ந்தார். ஆனால், மரியா கருவுற்றதும் அமைதி குலையும் நிலை ஏற்படுகிறது. ஆனால் யோசேப்பு தான் இழந்த மன அமைதியை திரும்பப் பெறுகிறார். திருச்சட்டம் வலியுறுத்திய நீதியை அறிந்திருந்த யோசேப்பு மரியாவை காட்டிக் கொடுத்திருக்க வேண்டும். ஆனால், கடவுளின் கருணையையும் மனித நேயத்தையும் வாழ்ந்தறிந்த யோசேப்பு மரியாவை மறைவாக விலக்கிவிடவே நினைக்கிறார். இதனாலேயே, யோசேப்பு நேர்மையாளர் என்னும் நிலைக்கு தகுதி பெறுகிறார் (மத் 1: 19). சட்டங்கள் அவசியமாக நீதியை ஏற்படுத்தும் என்பது இல்லை. மனிதநேயம் தோய்ந்த சட்டங்களே, அமைதியையும், நீதியையும் ஏற்படுத்தும். இத்தகைய மனித நேயம் கலந்த அமைதியானச் சூழலில் தான் கிறிஸ்து பிறக்க முடியும்.

இன்றைய உலகில் அமைதியின் தூதர்களாக மாற நாம் அழைக்கப்பட்டுக்கிறோம். நீதியை ஊக்குவிப்பவர்களாக நாம் மாற வேண்டும் என்பதே இதன் அடிப்படையான செய்தி. இந்நீதியானது, “கண்ணுக்குக் கண்” என்னும் ஹமுராபியின் சட்டத்தின் வரையறைகளை தாண்டிச் செல்ல வேண்டும், இல்லையெல், முழு உலகமும் பார்வையற்றதாய் மாறிவிடும். இயேசு இன்றைய உலகில் உண்மையாகவே பிறக்க வேண்டுமாயின், மனிதர்கள் ‘கடவுளையும் அடுத்திருப்பவரையும் அன்பு செய்ய வேண்டும்’ (மத் 22: 37-39) என்னும் அன்பின் இரட்டைச்சட்டத்தை கடைப்பிடித்தாக வேண்டும். இதுவே இயேசுவின் வாழ்வும் நமக்கு உணர்த்தும் செய்தி. கடவுளை முழுமையாக அன்பு செய்த இயேசு அவருக்கு முழுமையாக கீழ்ப்படிந்து, மனித மீட்புக்காகத் தம்மையே பலியாக ஒப்புக்கொடுத்தார் (கலா 1: 4). அடுத்திருப்பரை அன்பு செய்யும் நல்லசமாரியனாக இயேசு மாறினார். இன்று, கிறிஸ்துவின் பிறப்பின் வழியாக, கடவுளோடும் அடுத்திருப்பவர்களோடும் நமக்கு நல்லுறவு ஏற்படுகிறது (உரோ 5: 1; எபே 2: 14). மன்னிப்பாலும் ஒப்புரவாலும் ஏற்பட்ட கனிவே அமைதி.

4. மூன்றாவதாக, இன்றைய உலகில் அன்பின் தூதர்களாக மாற நாம் அழைக்கப்படுகிறோம். ஆதிப்பெற்றோரின் ஆணவம், முதல் வீழ்ச்சிக்கு காரணமாயிற்று. படைப்பு, குறிப்பாக மனிதப் படைப்பு கடவுளின் அன்பின் வெளிப்பாடு. கடவுளை நோக்கி வாழ்ந்த மனிதர், இலக்கை மாற்றி, தங்களுடைய நோக்கத் தொடங்கினார். தற்புகழ்ச்சி, தன்னையே முதன்மைப்படுத்தி தன்னையே

வழியடுதல், போன்றவை ஆணவத்தின் அடையாளங்களே ஒழிய உண்மையான சுய அன்பின் வெளிப்பாடுகள் அல்ல. இவையே மனிதம் தொலைத்த செயல்பாடுகளுக்கு வித்தீட்டுள்ளன. கடவுளின் அன்பு பொதிந்த முழு வாழ்வை நோக்கிப் பயணம் செய்ய வேண்டும் என்பதை மனிதர்கள் மறந்து, சுயம் நிறுவதல் என்பதை குறிக்கோளாக கொண்டு சுயத்தை மையமாகக் கொண்ட செயல்களை முன்னெடுக்கின்றனர். தனிமனிதரின் ஆசைகள், சமூகத்திலும் தொற்று நோயாய் மாறி, அரசுத்திட்டங்களிலும் பிரதிபலிக்கிறது. மனித வாழ்வின் மாண்பை மதியாமல், கருக்கலைப்புக்கும், ஓரின திருமணத்திற்கும், ஏழை மக்களின் அழிவிக்கும், சாதகமான சட்டங்களுக்கு அரசும் வடிவம் கொடுக்கிறது.


கிறிஸ்மஸ் நமக்கு தரும் செய்தி இங்கே அழுத்தம் பெறுகிறது. படைப்பின் நோக்கம் குறித்து ஆழமாய் சிந்திக்க அழைப்பு விடுக்கிறது. சுயநலம் தாண்டிய அன்புறவில் வாழவே நாம் படைக்கப்பட்டிருக்கிறோம். இதுவே கடவுள் நமக்கு விடுக்கும் அழைப்பு. உண்மையான அன்பில் தற்புகழ்ச்சிக்கு இடம் இல்லை. 'கடவுளோடு இணையாயிருக்கும் மாட்சியைக் களைந்து, சாவை ஏற்கும் அளவுக்குக் கீழ்ப்படிந்து தம்மையே தாழ்த்திக்கொண்டு மனிதராகப் பிறந்த' இயேசுவே நம்மால் வரலாற்றில் காணமுடியும். இவர் தரும் அன்பின் பாடம் நாம் ஏற்க வேண்டும்.

5. பாவத்தின் இருளுக்குள் உலகம் அமிழ்ந்து கொண்டிப்பதை நம்மால் காண இயலும். காரணம், இயேசுவை வாழ்வில் பலரும் ஏற்கவில்லை; அவர் கொண்டு வந்த வாழ்வின் ஒளியானது பலருடைய இதயத்தில் ஆழமாக பதியவில்லை. புனித யோவான் நற்செய்தியில் நாம் பின்வருமாறு வாசிக்கிறோம், "அனைத்து மனிதரையும் ஒளிர்விக்கும் உண்மையான ஒளி உலகிற்கு வந்துகொண்டிருந்தது. ஒளியான அவர் உலகில் இருந்தார். உலகு அவரால்தான் உண்டானது. ஆனால் உலகு அவரை அறிந்து கொள்ளவில்லை" (யோவா 1: 9-10).

கிறிஸ்மஸ் நாளில், ஒளியான இயேசு உலகிற்கு வந்தார். 'அவரிடம் நம்பிக்கைக்கொண்டு, அவரை ஏற்று, கடவுளின் பிள்ளைகள் ஆகும்' (யோவா 1: 12) சுதந்தரம் நம்மிடம் தரப்பட்டுள்ளது. கடவுளின் மகனாக இயேசு பிறந்தார். இன்று அந்த மகன் வழியாக கடவுளின் பிள்ளைகளாகும் உரிமை நமக்கு கிடைக்கப்பெற்றுள்ளது. அதனால், கிறிஸ்தமஸ், கிறிஸ்துவின் பிறப்பு மட்டுமல்ல, அத்தோடு, நாம் கடவுளின் மகன்களும் மகள்களும் ஆகும் சந்தர்ப்பமுமாக அமைந்துள்ளது. இயேசுவில் நம்பிக்கைக் கொண்டு, அவரால் புதுப்படைப்பு ஆகும் போது, நம்மால் அவரது அன்பையும், மகிழ்ச்சியையும், அமைதியையும் அனுபவிக்கவும் பகிர்வும் இயலும். அப்போது, இருளை நோக்கி தடுமாறும் உலகில் நம்மால் நம்பிக்கையின் கலங்கரை விளக்குகளாக சுடர்விட முடியும்.

அமைதியான இரவில், அஞ்சி கலங்கி நிற்கும் நம் மனங்களில் அன்பும், அமைதியும் மகிழ்ச்சியும் நிறைந்த இருள் களையும் விளக்காக மழலை இயேசு வருகிறார். அவரை வரவேற்க நாம் தயாரா? கிறிஸ்மஸ் தரும் செய்தியை பறைசாற்ற தயாரா?

நம்மை மீட்க வந்த பாலகரின் ஆசீகளை உங்களுக்கு அளிப்பதோடு. அனைவருக்கும் மனமகிழ்ச்சியின் கிறிஸ்மஸ் வாழ்த்துக்கள்.



+மார் ஜார்ஜ் ராஜேந்திரன் ச.ச.
தக்கலை மறைமாவட்ட ஆயர்

குறிப்பு: இச்சுற்றுமடலை டிசம்பர் 21 ஆம் தேதி ஞாயிற்றுக்கிழமை வாசிக்கவும்.